

13^e dim TO A_2026
Paroisse Sts Pierre et Paul – Kimpese

2 R 4,8...16/Rm 6,3...11/ Mt 10,37-42

Yengeeee...

Nzolaaa...

Kiese mu kala bana ba Tataaaa....

Bampangi bame banzolua

Yezo vo : Nduna usundisanga zola ngudi andi evo se diandi kena wakubamako mu kundanda. Nduna ulutisanga zola mwan'andi kafwene ko mu kundanda.

Mpova zozo za Yezo Kristo zitadidi bawu bantumwa, bawu basolua mu landa Yezo Kristo ye sala salu kyandi. Yezo keta vova ko vo kuzodi se diaku ko evo ngudi aku, evo mwan'aku. Tu fwete kala ye nzola muna famille, muna nzo eto. Kansi Yezo weti vova kwa beto min'sadi mia Nzambi, beto tuasolua mu sala salu kiandi: nzola yantete muna beto i nzola ya Yezo Kristo, kikundi ye Yandi, kimpangi ya Yandi. Kadi nsasa ya salu kyeto yena muna Tata Nzambi, muna Mfumu eto Yezo Kristo bu tuatambula Mpeve ya Nlongo mu longa malongi ma luvuluzu.

Idina beno bakristo lufwete kalanga luzitu mu beto, luzitu mu Nganga za Nzambi. Idina mpe lufwete yambula Nganga Nzambi kasala salu kyani mu ngemba. Beto tua tambula mu nata kuluzu dya salu kyeto mu diambu dya beno. Kadi bonso butele Mfumu eto Yezo Kristo : *Nduna tinini mu nata kuluzu diandi ye kundanda,*

kakubamene ko mu kala muntu âme. Beto tua tambula kuluzu dyeto. Tuzeye kueto vo salu kiaki kia longa n’kangu, kya diatisa paroisse evo diocèse kua mono Nganga Mbuta, salu kya mpasi.

Beto twa vidisa luzingu lweto mu kuma kya Kristo mpasi vo muna Yandi tua vuluka. Vidisa luzingu isa vo : tua yambula mu landa nsati zan’kaka za nsi yayi, tua yambula mu sosa bimbumu bya nsi yayi, tua yambula mu soso byese bya nsi yayi, mpasi vo tuatamana kaka muna salu kiangani kya Tata Nzambi.

Kwa beno bakristo Yezo ebu katele : *Nduna **tambudi** n’sadi a Nzambi, i Yezo kibeni katambudi. Ye nduna tambudi Yezo, tambudi nduna wafidisa Yezo Kristo, isa vo Tata Nzambi. Ye konso muntu vene kani kopo dya maza kwa umosi vana vena bindende byabi, kieleka kalendi kondwa n’sendo ko.* Isavo beno bakristo diena mbote vo luazanyanga **tambula ye sadisa** beto tua filwa kua beno.

Kadi nsambu za Tata Nzambi zi vewanga kua nduna zeye tambula. Bonso muna bible : Abraham wa tambula min’sadi tatu mia Nzambi ye wabaka nsambu mu buta mwana ye Sara. Bonso mpe tuwidi muna lutangu lwa ntete : mu ntambula ba tambula ngunza Elizé bakala dina ye n’kento andi babaka nsambu za buta mwana. Ngunza Elizé vo : *E mâma, mu m’vu ukuiza si wakala ye mwana bakala mu moko maku.*

Bonso bwa vova Yezo kwa balongoki vo : Mono i lufididi luenda longa muna ma vata. Konso nzo yena kulutambula, bika nsambu

za Nzambi za kota muna nzo yina. Kansi vo ka balutambudi ko, nsambu zozo za vutuka kua beno.

Lukatula nsalulu zozo za vweza, za vova mambu ma luvunu, mambu ma nsoni, mambu ma mbi muna beto, min'sadi mia Tata Nzambi. Santu Polo, muna n'kanda tuwidi kua besi Roma weti vova vo : *Luzingila bonso bantu bafwa ku masumu, bakitukidi ba moyo mu Nzambi*. Isa vo masumu i lufua lua moyo. Bu weti sala ye vova mambu ma mbi, wena mu masumu. Kansi buwa tambula mboteka, bu wa tambula Yezo Kristo muna luzingu luaku kuena dyaka wa fwa ko, wena moyo muna Tata Nzambi. Idina tufwete zingilanga muna nzola ya kieleka.

Bonso beno luena tambula Sakramento ya Nsiamisa. Isavo wena siamisa lukuilu luaku muna Tata Nzambi, wena siamisa luzingu luaku mu Dibundu dyeto dya katolika, wena siamisa nzola aku ya Mfumu eto Yezo Kristo. Vana wena, wa tambula Mboteka mukituka mwan'a Tata Nzambi ye kota mu n'kangu a Dibundu, wunu Tata Nzambi weti kuvana makabu mandi ma Mpeve ya Nlongo mpasi vo wa tatamana muna yandi.

Lumbi kya Pentecôte Bapostolo bu batambula Mpeve ya Nlongo, wonga ye nsoni za banisa, bavayika muna nzo ye balongelenge Nsangu za Tata Nzambi. Mpila mosi, bu tambudi sakramento yayi ya Nsiamisa fwete kala mukristo wa ngolo za songa kimukristo kiaku. Kadi, bonso bu tele Santu Polo, nitu ya mukristo i **Tempelo dya Mpeve ya Nlongo**. Idina fwete yambula nzila a masumu.

Santu Polo wavova kwa mpangi andi Timoté vo : « *Muna Nzambi ka twa baka Mpeve ya wonga ko, kansi Mpeve ya ngolo, ya kikesa kya sadila Nzambi*» (cf. 2 Tm 1, 7). Nsiamisa i sakramento i vananga ngolo za tatamena muna lukwuikilu kanene vo mpasi za konso mpila zeti nwanisa luzingu lweto. Ngolo za tatamena muna lukwuikilu mu Dibundu dya katolika, kondwa kwa vweza Dibundu ye kondwa kwa tina Dibundu. Bika Mpeve ya Nlongo kafulusa n'tima mieno ye nzola.

Amen !